

ЧЫРВОНААРМЕЙСКАЯ, 9

Візіт быў выніковым

На гэтым тыдні ў Савеце Рэспублікі
беларускага парламента прымалі балгарскіх калег



Адбылася сустрэча рабочай групы Нацыянальнага сходу Беларусі па супрацоўніцтве з Парламентам Рэспублікі Балгарыя і дэлегацыі групы дружбы «Балгарыя — Беларусь» Народнага сходу Рэспублікі Балгарыя на чале з яе кіраўніком Васілам АНТОНАВЫМ. Па выніках сустрэчы была падпісана сумесная заява.

Бакі абмеркавалі пытанні міжпарламенцкага і гандлёва-эканамічнага супрацоўніцтва. Яны пацвердзілі ўзаемную цікавасць умацоўваць двухбаковыя сувязі і пашыраць партнёрства па ўзаемавыгадных кірунках. У якасці прыярытэтных сфер узаемадзеяння адзначаны сельская гаспадарка, транспартны комплекс, турызм, адукацыя, навука. Асаблівая ўвага ўдзелена ўмацаванню рэгіянальнага супрацоўніцтва.

Парламенцкае вымярэнне адыгрывае важную ролю ў пашырэнні ўзаемадзеяння паміж краінамі, падкрэсліла кіраўнік рабочай групы, **старшыня Пастаяннай камісіі Савета Рэспублікі па адукацыі, навуцы, культуры і сацыяльным развіцці Ірына СТАРАВОЙТАВА**. «Мы спадзяёмся, што ўзмацненне нашага міжпарламенцкага ўзаемадзеяння будзе спрыяць як рэалізацыі ўжо існуючых сумесных праектаў, так і з’яўленню новых», — заявіла яна.

У сваю чаргу Васіл Антонаў адзначыў, што ў рамках візіту парламенцкай дэлегацыі Балгарыі ў Мінск адбыўся шэраг важных сустрэч, у тым ліку са старшынёй Савета Рэспублікі Міхаілам Мясніковічам. «Мы запрасілі старшыню Савета Рэспублікі ад імя старшыні парламента Балгарыі наведаць нашу краіну з афіцыйным візітам, — прайнфармаваў ён. — У цэлым для нас візіт у Мінск быў выніковым. Удалося абмеркаваць шырокі спектр пытанняў, сярод якіх — гандлёва-эканамічныя адносіны і турызм».

Як дзяліць тэрыторыю?

Над пытаннем працуе рабочая група

У верхняй палаце беларускага парламента адбылося першае пасяджэнне рабочай групы па вывучэнні эфектыўнасці адміністрацыйна-тэрытарыяльнага ўладкавання Рэспублікі Беларусь і выпрацоўцы прапаноў па яго ўдасканаленні.

Мерапрыемства прайшло пад кіраўніцтвам старшыні **Пастаяннай камісіі Савета Рэспублікі па рэгіянальнай палітыцы і мясцовым самакіраванні Аляксандра ПАПКОВА**. Удзельнікі пасяджэння разгледзелі шэраг напрамкаў па ўдасканаленні адміністрацыйна-тэрытарыяльнага ўладкавання краіны.

У Савеце Рэспублікі ў адпаведнасці з планам дзеянняў па рэалізацыі даручэнняў кіраўніка дзяржавы створана рабочая група па вывучэнні эфектыўнасці адміністрацыйна-тэрытарыяльнага ўпарадкавання Рэспублікі Беларусь і выпрацоўцы прапаноў па яго ўдасканаленні. Плануецца, што будзе сабрана і прааналізавана ўся аналітычная інфармацыя, якая стане асновай для далейшай работы ў гэтым кірунку.

Кантрактаў — на паўмільярда

Сенатар узяў удзел у эканамічным форуме

Старшыня Пастаяннай камісіі Савета Рэспублікі па эканоміцы, бюджэце і фінансах Уладзімір Панцохоў прыняў удзел у XV Гомельскім эканамічным форуме.

У гэтым годзе форум сабраў больш за 650 удзельнікаў. Сярод іх — прадстаўнікі органаў дзяржаўнага кіравання, супрацоўнікі дыпламатычных прадстаўніцтваў, работнікі банкаўскіх і фінансавых устаноў, бізнесмены.

Названы форум як адзін з інструментаў прыцягнення ўнутраных і знешніх інвестыцый прэзентаваў эканамічны і інвестыцыйны патэнцыял рэгіёна. Падпісана кантрактаў на агульную суму каля \$500 млн.

Гомельскі эканамічны форум упершыню быў праведзены ў 2004 годзе. З 2008 па 2017 год падчас такіх форумаў падпісана 88 дакументаў — амаль на \$2 млрд, рэалізаваны або знаходзяцца ў стадыі рэалізацыі каля 50 праектаў.

Вераніка ПУСТАВІТ.

ГЛЯДЗІЦЕ, ХТО ПРЫЙШОЎ!

ПААБЯЦАЛІ — ТРЭБА ВЫКОНВАЦЬ

ПРАЙШЛО тры месяцы з таго часу, як свае пасады занялі новаабраныя кіраўнікі прадстаўнічай улады базавага ўзроўню. Першыя 100 дзён у новай якасці дазваляюць не толькі агледзецца, адчуць праблемы, але і ўбачыць спосабы іх вырашэння. Новыя старшыні раённых Саветаў дэпутатаў падзяліліся першым досведам і тымі задачамі, якія мяркуюць вырашыць у найбліжэйшыя гады на сваіх тэрыторыях.

Старшыня Светлагорскага раённага Савета дэпутатаў Людміла ВЯЛІЧКА:

— Важна працягваць добрыя традыцыі, якія былі закладзены папярэднікамі. Заўсёды актуальнымі застаюцца задачы добраўпарадкавання тэрыторый і навядзення парадку на зямлі. Будзем і надалей праводзіць акцыю «Мы побач»: дзецям-сіротам, інвалідам і многім іншым нашы дэпутаты аказваюць дапамогу. Ёсць у нас і дзень сельсавета, дзень дэпутата. Разам з дэпутатамі пярвічнага і базавага ўзроўняў, кіраўнікамі службаў райвыканкама выязджаем у кожны населены пункт раёна, праводзім сустрэчы з насельніцтвам. Жыхары расказваюць пра свае праблемы. Мы разам іх абмяркоўваем, робім пратакол даручэнняў. І абавязкова праз месяц аналізуем іх выкананне. Цяпер мы працуем над стварэннем маладзёжнага парламента, у які ўвойдуць навучэнцы школ, ліцэяў, каледжаў і рабочая моладзь ад 14 да 25 гадоў. Хацелася б, каб маладыя больш дапамагалі ў вырашэнні важных для Светлагоршчыны праблем. У Год малой радзімы мы аб’вясцілі акцыю «Зямля майго дзяцінства». Імкнёмся звярнуць увагу землякоў на родныя мясціны. Увогуле, мне здаецца, што сёння важна інфармаваць насельніцтва пра дзейнасць дэпутатаў, якія вельмі многа добрага робяць.

Старшыня Гомельскага раённага Савета дэпутатаў Аляксандр ТКАЧОЎ:

— Для мяне прыярытэтнымі кірункі — гэта непасрэдная работа з насельніцтвам, рашэнне пытанняў па забеспячэнні жыццядзейнасці грамадзян, па павышэнні ўзроўню іх жыцця. Для гэтага важна ствараць новыя рабочыя месцы і аказваць садзейнічанне ў працаўладкаванні. У Год малой радзімы трэба вялікую ўвагу ўдзяліць добраўпарадкаванню нашых аграгарадкоў і вёсак. Будзем рабіць усё, каб населеныя пункты станавіліся больш чыстымі і камфортнымі. Усе пытанні, якія ставяць перад нашымі дэпутатамі выбаршчыкі, мы паступова вырашаем.

Старшыня Добрушкага раённага Савета дэпутатаў Уладзімір ЕМЯЛЬЯНАЎ:

— Перш за ўсё — клопат пра людзей. Зразумець іх праблемы дапамагаюць гарачыя лініі і прыёмы па асабістых пытаннях. Наша задача — зрабіць так, каб насельніцтву жылося камфортна. Мы абмяркоўваем усе скаргі грамадзян разам з прадстаўнікамі выканаўчай улады. Звяртаемся ў вобласць у тых выпадках, калі патрэбны фінансы, каб рашыць праблему. Нам тэлефануюць і з падзякамі за зробленыя справы. Ёсць і праблемныя пытанні, на якія трэба хутка рэагаваць. Часцей за ўсё гэта пытанні камунальных, гандлёва-абслугоўвання на вёсцы, водазабеспячэнне, дрэнныя дарогі на ўскраінах населеных пунктаў. Не ўсё проста, таму многія пытанні вырашаюцца сумесна з выканаўчымі ўладамі. Нават калі не атрымліваецца нешта вырашыць, імкнёмся, каб людзі нас зразумелі: чаму іх просьбу немагчыма выканаць сёння. Запэўніваем, што гэта адбудзецца крыху пазней.

Старшыня Рэчыцкага раённага Савета дэпутатаў Рыгор ЯКУШАЎ:

— Асноўны кірунак — сацыяльна-эканамічнае развіццё Рэчыцка-

га раёна, клопат пра людзей. Цяпер мы праводзім сходы па аднаўленні органаў тэрытарыяльнага грамадскага самакіравання. Яшчэ займаемся добраўпарадкаваннем населеных пунктаў і ўцягненнем зямель у севазварот. Таксама актыўна працуем над рэалізацыяй указа па зносе старога жылля. Нядаўна ўсе сумесна прымалі ўдзел у пасадцы лесу. Ну а пастаянная наша работа, якую мы не збіраемся прыпыняць, — сумесна з кіраўнікамі прадпрыемстваў і арганізацый займаемся добраўпарадкаваннем і навядзеннем парадку ў населеных пунктах. Сельвыканамы, да таго ж, прымаюць удзел у добраўпарадкаванні аб’ектаў і лесапалос уздоўж чыгункі.

Старшыня Лельчыцкага раённага Савета дэпутатаў Сяргей КАСІНСКІ:

— Гарадскі пасёлак Лельчыцы зусім невялікі, але ж нам заўсёды прыемна чуць, у тым ліку ад замежных гасцей, што ў глыбінцы Палесся такая чысціня. У нашых населеных пунктах імкнёмся падтрымліваць парадак на зямлі і садзейнічаць набліжэнню ўмоў, у якіх жывуць вясковыя жыхары, да ўмоў у райцэнтрах. Узнікае шмат праблем: ёсць пытанні па рамонце дарог на аддаленых вуліцах. Актуальнае для нас забеспячэнне якаснай пітной вадой. Многія праблемы, якія агучваюць людзі, вырашаюцца тэрмінова. Напрыклад, выдзяленне зямельных участкаў для вядзення падсобнай гаспадаркі. Дэпутацкім корпусам папярэдняга склікання зроблена вялікая работа, у тым ліку па рэалізацыі Указа № 100 па зносе трухлявага жылля. Нам трэба і надалей акультурваць нашы населеныя пункты, зносіць дамы, якія пустуюць і псуюць выгляд населеных пунктаў. Мы ж і ў самай глыбінцы Палесся заўсёды памятаем пра тое, што прадстаўляем усю Беларусь, за якую хочацца ганарыцца паўсюдна.

Ірына АСТАШКЕВІЧ.

ПАРЛАМЕНЦКІ ДЗЁННІК

ІНФАРМАЦЫЯ НЕ ДАХОДЗІЦЬ

Многія маладыя людзі не ведаюць
пра існаванне дзяржаўнай маладзёжнай палітыкі

Такое меркаванне выказаў дацэнт кафедры паліталогіі, сацыялогіі і сацыяльнага кіравання факультэта тэхналогій кіравання і гуманітарызаванай БНТУ Аляксей БЯЛЯЕЎ на круглым stole, якія быў прысвечаны далучэнню моладзі да парламенцкай дзейнасці.

Мерапрыемства адбылося ў Палаце прадстаўнікоў Нацыянальнага сходу Беларусі, удзел у ім прынялі не толькі парламентарыі, прадстаўнікі органаў мясцовага самакіравання, навуковых арганізацый, але і студэнты. «Гэта праблема інфармаванасці ў цэлым нашага грамадства, — адзначыў палітолаг. — Трэба адыходзіць ад афіцыйных формаў і набліжаць інфармацыю да чалавека. Гэта значыць, інфармаванне грамадства праз нейкія нефармальныя акцыі, дзейнасць маладзёжных парламенцкіх структур — так будзе сапраўды цікавей».

Як пракаментавалі журналістам **старшыня Пастаяннай камісіі Палаты прадстаўнікоў па дзяр-**

жаўным будаўніцтве, мясцовым самакіраванні і рэгламенце Леанід ЦУПРЫК, на круглым stole не стаяла задача ўсеагульнай парламентарызацыі рэгіёнаў. «Не, гэта ўсё павінна выспець натуральным чынам. Адна з такіх яркіх формаў, як маладзёжны парламент, будзе стварацца там, дзе з’явіліся для гэтага неабходныя ўмовы», — сказаў дэпутат.

На яго думку, беларуская моладзь не спіць, будзіць яе не трэба, яна актыўна працуе і дзейнічае. Ён таксама дадаў, што ў нашай краіне шмат гадоў фактычна дзейнічае правобраз маладзёжнага парламента — БРСМ, іх функцыі ідэнтычныя.

Што неабходна для стварэння маладзёжных парламентаў? «Першае — наяўнасць лідараў, грамадска-актыўных маладых людзей, якія жадаюць займацца гэтай дзейнасцю, — гэта галоўная ўмова, — падкрэсліў Леанід Цупрык. — Па прымусе тут нічога не можа быць. Усё астатняе — матэрыяльная і арганізацыйная аснова, — тут дапамогуць улады».

Уладзіслаў ЛУКАШЭВІЧ.

ЗВЯЗДА